

Atlantsmótið avmarkaðan áhuga í lötuni

At einki nýtt fund er gjørt millum Føroyar og Hetland í mong ár tykist hava við sær at Atlantsmótið er parkerað fyri eina tíð. Økið fekk líttla og onga umrøðu á oljumessuni í Aberdeen nú um dagarnar. Men vónirnar til at finna olju og gass í økinum eru kortini framvegis stórar.

OLJUVINNA

Orð og myndir: Jan Müller
jan@sosialurin.fo

Oljumessan í Aberdeen avdúkaði ikki nógv nýtt á Atlantsmótinum. Hóast túsundtals oljufólk úr nógvum longum og nógvum oljufeløgum høvdu høvi at hittast og vísa fram ymsar tættir í fjølbroyttu oljuvinnuni, so var økið vestan fyri Hetland og eystan fyri Føroyar líkasum parkerað. Tað mest snúði seg um, hvussu oljufeløgini í mestan mun kunnu troyta oljukeldurnar í Norðsjónum. Tað er líkasum, at vónirnar til at gera nýggj og stór fund, eru ikki so stórar longur, hóast tað verða gjørd einstök fund av og á.

Føroyski básurin hósti umleið 10 fyrirtøkum, sum hvør sær royndu at kunna tey vitjandi, men har var lítið gjørt burtur úr at kunna umverðina við myndum og uppsløgum, hvussu langt vit eru komin við leitiningu á landgrunninum, og hvat stendur fyri framman. Hetta var helst ein stórur mangul á básinum, tí stór kort yvir okkara loyvisøki, hvar brunnarnir eru boraðir og hvar ein møguleg nýggj útbjóðing fer at vera høvdu uttan íva sett stórru fokus á



Hjarnar Djurhuus, stjóri í BP her á stóra og umhvørvinarliga básinum hjá BP á oljumessuni í Aberdeen

Føroyar. Men tað høvdu fyrirreikararnir tverri ikki lagt so stóran dent á.

Hartil skal tó sigast, at tað í heila tikið er torført at seta fokus á Atlantsmótið í lötuni, nú einki nýtt rakstrarverdukt fund er gjørt í nógv ár.

Fleiri av føroysku stjórnunum í oljufeløgum, sum leita við Føroyar, vórðu við á oljumessuni, har høvið var at vitja teir túsundtals framsýningarbásarnar og vera við til mongu fyrilestrarnar um framtíðar oljuvinnu.

Ein teirra var Hjarnar Djurhuus, stjóri í BP. Í samrøðu við Sosialin í farnu viku segði hann m.a., at BP metir um stöðuna nú eftir, at fyra brunnar eru boraðir og fer at meta um allar upplýsingar, áðrenn avgerð verður tikin um eitt

nú boristað, tá tað skal til at bora sínar írestandi tveir brunnar í føroyskum øki.

Hjarnar Djurhuus sigur, at soleiðis sum stöðan er í dag, vil tað vera heilt náttúrligt, at vit og tað merkir bæði oljufeløg og myndugleikar seta okkum niður og hyggja avtalurnar ígjøgnum, og kanna eftir, um hesar møguliga kunnu og skulu broytast, so allir partar vera øðrvísi nøgdir framyvir, og soleiðis at hetta kann vera til gagn fyri føroyska samfelagið og fyri oljufeløgini, sum virka her.

Hjarnar Djurhuus leggur stóran dent á at varðveita tann góða dialogin og hann vísir á, at BP hevur altíð hildið síni forpliktisli, og tað ætlar tað sær eisini at gera í Føroyum.

Nettupp á slikari oljumessu fær ein eisini fátan av, hvussu stór kappingin er millum tey ymsu økini kring heimin at fáa oljufeløg at gera iløgur í leitning og framleiðslu. Føroyska økið er í somu stöðu og er tað í kapping við onnur øki kring allan heimin. Og gongur alt ov long tíð, uttan at man finnur nakað, sum veruliga er áhugavert, er tað náttúrligt, at áhugin hjá oljufeløgum minskar. Tí ræður um at fáa tað skilabesta burtur úr komandi leitning á føroya-økinum. Men hyggja vit søguliga eftir oljuleitning ymsa staðni í verðini, so hevur tað oftani tikið nógv

tíð, áðrenn verulig fund verða gjørd. Tí krevst tað eisini tol.

Broytingar

Annars fara tað helst eisini at henda broytingar í virkseminum á bretska øki nær markið. Tað ljóðar, at BP arbeiðir við eini ætlan at byggja út Sulvenkelduna, sum varð funnin fyri nøkrum árum síðani, og sum liggur norðan fyri verandi keldur Foinaven og Schiehallion. Tað ljóðar eisini, at ætlanin er at taka framleiðsluskipið á Foinaven feltninum, Petrojarl Foinaven úr framleiðsluni og brúka tað aðrastaðni. Istaðin verða lagdar leiðingar og útbúnaður á havbotnin frá Foinaven kelduni til ta stóru Schiehallion kelduna, soleiðis at framleiðsluskipið har fer at taka ímóti allari oljunni, sum verður framleidd í hesum økinum, eisini oljuni frá komandi Sulvenkelduni. Hetta kann bera í sær tyðandi sparingar.

Annars er gongd á at fara undir fyrstu framleiðsluna á risastóra Clairfeltinum. Oljan haðani verður so flutt

gjøgnum leiðing til Sullom Voe oljuterminalin í Hetlandi, helst longu í 2004.

Hóast tað er ilt at fáa eygð á tað nú, so kann gongdin vestan fyri Hetland við menning av infrastrukturinum í økinum, koma at fáa týðning fyri framtíðar fund á føroyskum øki. Serliga um hesi fund verða við markið.

Eisini tað at so nógv verður tosað um at loysa komandi stóra tørvin á gassi í Bretlandi fer at seta

stórri fokus á møguleikan at finna gasskeldur á Atlantsmótinum og her eisini á føroyska landgrunninum. Fleiri av feløgum, sum eru áhugað í hesum økinum, halda, at her finnast stórar goymslur av gassi í undirgrundini. (Meira um hetta í seinni blað).



Petrojarl Foinaven, sum er framleiðsluskip á Foinaven kelduni verður møgulega flutt aðrastaðni um nokur ár, og verður tá øll olja á Atlantsmótinum flutt til framleiðsluskipið við Schiehallion feltið

Konsert í Margarinfabrikkini

TÍÐINDASKRIV

Friggjakvöldið 12. sept. kl. 22 verður livandi tónleikur aftur at hoyra í ungdoms- og virkishúsinum "Margarinfabrikkini".

4 bólkar og 2 einstaklingar fara at fyra upp undir anleggnum við rokki og punki.

Bólkarnir, ið spæla, eru: Speaker, Monkey Mongolia, Zinq, Paradox, DJ Switch, Jákup Eli.

Margarinfabrikkini hevur seinastu árin havt

virkan leiklut í at menna ungar tónleikabólkar við at lova teimum upp á pallin. Flestu bólkar úr Havn hava spælt í Margarinfabrikkini m.a.

Headache Blues Treo, Diatribes, Krit, Happy?, Makrel, Side Effect, ðið, HTV, Líttla Rúm, Bliz, Phantoms, Tjógv, Paradox, Toxic. Umframt fleiri onnur nevnd.

Margarinfabrikkini er eitt virkishús fyri børn og ung, har øll eru vælkomnin.

Føroyski básurin lá sera væl fyri, beint við inngongina og granni til básin hjá Aberdeen býi

